



TOPONIMI HALLUQIN F'DOKUMENTI ANTIKI ca. 1480-1600

It-toponimija (jew it-toponomastika) hi l-istudju etimoloġiku ta' l-ismijiet tal-postijiet, sew dawk abitati u sew dawk topografici. Kull isem ta' pajjiż, belt, raħal, territorju, qasam agrikolu, wied, bajja, għalqa, eċċ., jissejjaħ **toponimu**. Fis-sena 2000, il-Prof. Godfrey Wettinger ippubblika l-ktieb *Place-Names of the Maltese Islands, ca. 1300-1800*. F'dal-volum huwa jinkludi eluf ta' toponimi Maltin u Għawdxin li ġabar tul il-korsa twila tar-riċerki tiegħu. Apparti l-lokalità ta' kull toponimu, huwa jagħti t-tifsira probabbli tiegħu kif ukoll l-eqdem attestazzjoni storika li nafu biha s'issa. Hafna mir-referenzi jmorru lura sal-Medju Evu.

Hawnhekk qeghdin nirriproduċu dawk it-toponimi kollha li b'xi mod għandhom x'jaqsmu ma' Hal Luqa; u kif tistgħu taraw, hafna minnhom huma ismijiet ta' għelieqi. F'dawn id-dokumenti antiki, aktarx kuntratti u testamenti f'atti notarili, għalqa kienu jsibuha bhala *clausura* jew *galca*; xi kultant anki *chiusetta*. Isem ta' għalqa normalment inqisuh bhala mikro-toponimu għax jirreferixxi għalimkien pjuttost ċkejkien.

L-informazzjoni fuq kull toponimu hija mqassma kif ġej: (a) traskrizzjoni litterali ta' l-isem kif jidher fid-dokument originali; (b) is-sors u d-data ta' l-istess dokument; u (ċ) tifsir lingwistiku u tagħrif addizzjonali.

L-Andar tad-Dukkiena [Wettinger, p. 5]

landar ta duckene, clausura in casali luca – għalqa f'Hal Luqa msemija fl-atti notarili ta' Not. Consalvo Chancur (9/6/1505).

Andar hija 'qiegħa għalghajn ix-xemx fil-kampanja fejn jitferrex u jindires il-qamh' [Serracino-Inglott, Vol. 1, p. 32], filwaqt li *dukkiena* hija speċi ta' bank jew maqgħad tal-ġebel. Dil-kelma arkajika għadha teżisti sa llum fl-isem Triq id-Dukkiena.

L-Andar ta' l-Għassies [Wettinger, p. 6]

landar tal hasses (landar ta hases), clausura in contrata casalis luca – għalqa

f'Hal Luqa msemija fl-atti notarili ta' Not. Giorgio Buttigieg (30/1/1534).

L-għassies seta' kien suldat tad-Dejma. F'dak iż-żmien, kien siewi hafna għall-Halluqin li joqogħdu għassa għal xi ħbit tal-furbani. Minn fuq l-għolja ta' Hal Luqa, wiehed kien jista' jara x-xtajta kollha li tiehu minn San Ġiljan saż-Żejtun [Micallef, p. 2]. Ara wkoll **Ta' l-Għassies** (q.v.) u **L-Andar tad-Dukkiena** (q.v.) għall-kelma *andar*.

L-Andar tal-Wied [Wettinger, p. 11]

landar tal gued, clausura in contrata talkjneys – għalqa f'Tal-Knejjes, Hal Luqa,

imsemmija fl-atti notarili ta' Not. Consalvo Chancur (16/7/1522).

Il-wied imsemmi hu **Wied il-Knejjes** (q.v.). Ara wkoll **L-Andar tad-Dukkiena** (q.v.) għall-kelma *andar*.

Ta' Battala [Wettinger, p. 23]

ta battala, galca in casali Luca – għalqa f'Hal Luqa msemija fl-atti notarili ta' Not. Consalvo Chancur (1/7/1502).

Battal aktarx kien il-laqam tal-familja. Jista' jfisser 'vojt, fieragh' jew forsi jorbot ma' l-isem proprju Għarbi **Batal** li jfisser 'eroj, bniedem qalbieni'.

Ta' Bello [Wettinger, p. 25]

ta bello, clausura in contrata rahal luca – għalqa f'Hal Luqa msemija fl-atti notarili ta' Not. Brandano de Caxaro (13/12/1540).

Bello seta' kien l-isem proprju, il-kunjom, jew il-laqam ta' sid l-għalqa.

Ta' Bieb il-Ġnien [Wettinger, p. 28]

ta beb il ginen, clausura in casali luca – għalqa f'Hal Luqa msemija fl-atti notarili ta' Not. Consalvo Chancur (17/10/1514).

Aktarx li din kienet għalqa tad-dwieli. Ara wkoll **Il-Ġnejjen** (q.v.), **Ta' Taht il-Ġnien** (q.v.), u **San Ġakbu ta' Bieb il-Ġnien** (q.v.).

Ta' Biġeni [Wettinger, p. 33]

ta bigeni, clausura in contrata casalis Luca – għalqa f'Hal Luqa msemija fl-atti notarili ta' Not. Consalvo Chancur (23/10/1522).

Biġeni żgur li jirreferi għas-sid originali ta' l-għalqa; il-kunjom għadu jeżisti sa llum.

Ta' Binnieri [Wettinger, p. 36]

ta binieri, clausura in contrata casalis Luca – għalqa f'Hal Luqa msemija fl-atti notarili ta' Not. Giuseppe de Guevara (21/4/1555).

Binnieri seta' kien l-isem jew il-laqam ta' sid l-għalqa. Bl-istess isem kien hemm qasam agrikolu f'Hal Kbir, fl-inħawi tas-Siġġiewi.

Ta' Bir il-Moghoż [Wettinger, p. 47]

ta bir il mohos, terra feudi episcopi in contarata Casalis Luca – parti mill-fewdu ta' l-Isqof fl-inħawi ta' Hal Luqa msemija fl-atti notarili ta' Not. Juliani Felici (7/7/1663).

Illum dan il-lok jissejjaħ ukoll **Bir Moghoż**; aktarx li ssemma hekk minħabba li fil-viċinanza ta' dal-bir (jew ġiebjja) kienu jirgħu l-moghoż.

Bir il-Wiesa' [Wettinger, p. 52]

bir ilhuasa, puteum in via quae ducit de casali Luca ad feudum de la marsa – bir imsemmi fl-annali tal-Katidral ta' l-Imdina (20/8/1507).

Dan il-bir (jew ġiebjja) kien jinsab fit-triq li minn Hal Luqa tagħti għall-Marsa.

Il-Blejqat [Wettinger, p. 63]

tal bileicat, clausura in contrata talkjneys – għalqa f'**Tal-Knejjes** (q.v.), Hal Luqa, imsemmija fl-atti notarili ta' Not. Consalvo Chancur (30/8/1499).

Blejqat hi l-plural ta' *blejqa*, forma diminuttiva ta' *belqa*, mogħza b'pil imżewwaq bl-abjad u l-iswed. Aktrax li kien il-laqam tal-familja. Ara wkoll **Il-Hbejjel tal-Blejqiet** (q.v.).

Ta' Bunixeb [Wettinger, p. 73]

bunixeb, beneficium in contrata casalis Luca – qasam agrikolu, propjetà tal-Knisja f'Hal Luqa, imsemmi fl-atti notarili ta' Not. Consalvo Chancur (16/1/1524).

Bunixeb hu mnissel minn isem proprju Għarbi li jfisser 'qawwies, arcier'. Bl-istess isem kien hemm għalqa oħra f'Hal Millieri u qasam iehor tal-Knisja fl-Imqabba. Ara wkoll **Il-Qsajjem ta' Bunixeb** (q.v.).

Ta' Bur Ġulad [Wettinger, p. 76]

bur gilath, beneficium – qasam agrikolu, propjetà tal-Knisja f'Hal Luqa, imsemmi fl-atti notarili ta' Not. Consalvo Chancur (16/4/1526).

Bur huwa medda ta' art moxa (mhux maħduma), aktarx użata bħala merġha [Serracino-Inglott, Vol. 1, p. 212]. *Ġulad* hija

forma alternattiva ta' **Gulija**, aktrax l-isem proprju jew il-laqam tas-sid originali.

Il-Bur tal-Qtates [Wettinger, p. 79]

yl bur tal kitatjis, galca at Luqa – għalqa f'Hal Luqa msemmija fl-atti notarili ta' Not. Giorgio Buttigieg (27/7/1534).

Tal-Qtates seta' kien il-laqam tal-familja li kellha din l-għalqa; jista' jagħti l-każ li dal-laqam inghata b'mod ċajtjer għax il-kunjom tal-familja kien **Gatt**. Ara wkoll **Tal-Qtates** (q.v.).

Tač-Čaghak [Wettinger, p. 86]

ta chahac, galcula in casali Luca – għalqa ċkejna f'Hal Luqa msemmija fl-atti notarili ta' Not. Consalvo Chancur (10/1/1512).

Bl-istess isem kien hemm għalqa oħra f'Wied Costa (mhux lokalizzat) u roqgħa art fewdatarja f'Għawdex.

Tal-Fies [Wettinger, p. 126]

ta fas, clausura in contrata casalis luce – għalqa f'Hal Luqa msemmija fl-atti notarili ta' Not. Gerolamo Cumbo (24/3/1538).

Tal-Fies aktarx li kien il-laqam tal-familja; biss, ma nistgħux neskludu l-possibbiltà li sid l-għalqa kellu, b'xi mod, jaqsam mal-belt Marokkina ta' Fes/Fez/Fas.

Tal-Filfel jew **Ta' Felfel** [Wettinger, pp. 123, 126-27]

talfulfula, clausura in contrata casalis Luca – għalqa f'Hal Luqa msemmija fl-atti notarili ta' Not. Consalvo Chancur (14/10/1522).

Tal-Filfel aktrax li kien il-laqam tal-familja. *Felfel* huwa għamla ta' bżar jaħraq użat biex iħawwar l-ikel. Il-gżira ta' Filfla hadet isimha appuntu minn diž-żerriegħa.

Ta' Firlizza [Wettinger, p. 127]

ta firliza, clausura in casali luca – għalqa f'Hal Luqa msemmija fl-atti notarili ta' Not. Consalvo Chancur (26/8/1514).

Ta' Firlizza aktarx li kien il-laqam tal-familja; iżda seta' jirreferi għalkunjom li llum

m'għadux jeżisti. FI-1621 Ambrosio Agius xtara l-qamħ fl-għalqa *Ta' Ferlizza* għaltnax-il skud [Micallef, p. 44]. Dan juri li, aktarx, l-istess għalqa kienet għadha teżisti iżjed minn seklu wara.

Tal-Funduc [Wettinger, p. 130]

tal funduc clausura in contrata ta lubuar – għalqa f'Ta' l-lbwar, fil-limiti ta' Hal Luqa, imsemmija fl-atti notarili ta' Not. Consalvo Chancur (19/1/1501).

Fondoq tfisser 'taverna' jew 'hanut li fih jieqfu l-vjaġġgaturi għalghonq triqthom'. Madankollu tista' tfisser ukoll 'hofra kbira'.

Tal-Ġabbar [Wettinger, p. 133]

tal Jabbar, clausura in contrata casalis Luca – għalqa f'Hal Luqa, sewwasew bejn **Wied il-Knejjes** (q.v.) u l-Ingiered, imsemmija fl-atti notarili ta' Not. Consalvo Chancur (30/8/1522).

Jabbar hu isem komuni Għarbi li jfisser 'golf, ġgant' kif ukoll 'tirann, bniedem prepotenti'. Madankollu ma nistgħux neskludu l-possibbiltà li kien laqam – *ġabbâr* hu nom ta' l-aġent mnisel mill-verb *ġabar*, u għalhekk ifisser 'wiehed li jiġbor', aktarx b'referenza għalwiehed li xogħlu kien li jsewwi oġġetti mkissra [Serracino-Inglott, Vol. III, p. 2].

Il-Ġnejjen [Wettinger, p. 149-50]

Jl gineyn, clausura in contrata handac – għalqa f'Tal-Handaq, ftit 'il bogħod minn Hal Luqa, imsemmija fl-atti notarili ta' Not. Guiseppe de Guevara [Deguara] (11/4/1557).

Ġnejjen hu d-diminuttiv ta' *ġnien*. Bl-istess isem konna nsibu medda art agrikola fil-Qrendi. Ara wkoll **Ta' Bieb il-Ġnien** (q.v.) u **Ta' Taħt il-Ġnien** (q.v.).

Ġnien Arnaw [Wettinger, p. 151]

ġnien arnau, territorium in contrata casalis luca – qasam art f'Wied Bundara, hdejn Hal Luqa, imsemmi fl-atti notarili ta' Not. Jacobo Sabbara (10/7/1495).

Arnaw (forma oħra ta' l-isem **Arnald**) aktarx li kien is-sid originali ta' din l-għalqa.

Ta' Gdus [Wettinger, p. 169]

ta ghidux, clausura – għalqa f'Hal Farruġ, fuq ix-xaqliba ta' Hal Luqa, imsemmija fl-atti notarili ta' Not. Consalvo Chancur (9/8/1501).

Il-kelma *gdus* hija l-plural ta' *gods* (fis-sens ta' 'borg, munzell' jew 'qatta'), imnisla mill-verb *geddes* [Serracino-Inglott, Vol. III, pp. 86, 103].

L-Għalejqa ta' I-Andar [Wettinger, p. 194]

gleica tal Andar, chiusetta in contrata di casal luca – għalqa ċkejna f'Hal Luqa msemija fl-annali tal-Katidral ta' l-Imdina (1584-86).

Għalejqa hi l-forma diminuttiva ta' *għalqa*. Ara wkoll **L-Għalejqa tas-Sqaq** (q.v.) u **L-Andar tad-Dukkiena** (q.v.) għall-kelma *andar*.

L-Għalejqa tas-Sqaq [Wettinger, p. 195]

il guleicha ta isucac, clausura in contrata caslis luca – għalqa f'Hal Luqa msemija fl-annali tal-Katidral ta' l-Imdina (14/3/1562).

Ara wkoll **L-Għalejqa ta' I-Andar** (q.v.).

L-Għamieri (?) [Wettinger, p. 638]

il chameri, galcula in contrata gued ilkineys – għalqa f'**Wied il-Knejjes** (q.v.), Hal Luqa, imsemija fl-atti notarili ta' Not. Consalvo Chancur (1/10/1520).

Jekk it-traskrizzjoni ta' l-isem hija korretta, aktarx li hu l-plural ta' *għamra* li tfisser 'munzell'.

Ta' I-Għar [Wettinger, p. 202]

talgar, clausura in contrata casalis Luca – għalqa f'Hal Luqa msemija fl-atti notarili ta' Not. Consalvo Chancur (30/8/1499).

Ara wkoll **L-Għerien** (q.v.).

Ta' I-Għassies [Wettinger, p. 218]

tal hasses, tres galculae in contrata casalis Luca – tliet għelieqi żgħar f'Hal Luqa msemija fl-atti notarili ta' Not. Consalvo Chancur (1/10/1512).

Ara wkoll **L-Andar ta' I-Għassies** (q.v.) għall-kelma *għassies*.

L-Għerien [Wettinger, p. 223]

ilhjren, clausura in contrata gud il kjneys – għalqa f'**Wied il-Knejjes** (q.v.), Hal Luqa, imsemija fl-atti notarili ta' Not. Consalvo Chancur (20/8/1504).

Bl-istess isem kien hemm ukoll qasam fir-Rabat. Ara wkoll **Ta' I-Għar** (q.v.).

Il-Habel tal-Helu [Wettinger, p. 243]

Jl habel tal hilu, clausura in contrata casalis luca – għalqa f'Hal Luqa msemija fl-atti notarili ta' Not. Matteo Briffa (19/10/1568).

habel huwa 'kejl ta' medda raba' li dari kien jitqies mintul ta' habel, maqtuġh u, xi drabi, magħmul f'għalqa għalih' [Serracino-Inglott, Vol. IV, p. 9h]. *Tal-Helu* aktarx li kien il-laqam tal-familja.

Haġar Mitqub [Wettinger, pp. 266-67]

chajar mitcub, clausura in contrata casalis Luca – għalqa f'Hal Luqa msemija fl-atti notarili ta' Not. Consalvo Chancur (26/4/1512).

Il-haġar mhu xejn għajr megalit preistoriku. *Mitqub* hi kelma oħra għal'imtaqqab'. F'dokumenti oħra, din l-għalqa tissemma fil-limiti ta' Hal Saflieni jew tal-Marsa.

Hal Fuqani [Wettinger, p. 276]

casalis fucani – rhajjel bejn Hal Luqa u Santa Luċija msemmi fl-atti notarili ta' Not. Graciano Vassallo (29/2/1496).

Fuqani tfisser 'ta' fuq'; għalhekk **Hal Fuqani** jfisser 'Ir-RaHal ta' Fuq', f'kuntrast ma **Hal Saflieni** (q.v.). Dan l-irrhajjel kien jiġi fl-inhawi fejn hemm il-knisja preżenti ta' San Gakbu. F'dal-lok, Micallef [p. 43] isemmi żewġ għelieqi magħrufa bhala **Ta' I-Għadira** u **Ta' Gawdi** li kienu proġetà tad-Dumnikani tar-Rabat.

Hal Luqa [Wettinger, pp. 282 – 283]

casali luca – imsemmi għall-ewwel darba

fil-Lista tad-Dejma ta' l-1419. L-ewwel attestazzjoni notarili tinsab fir-reġistri ta' Not. Jacobo Sabbara – *rahal luca, contrata* (9/3/1487).

Hal hi taqsira ta' *raHal* li originalment kienet tfisser 'razzett, roqgħa art magħluqa b'recint fil-kampanja'; għalhekk l-isem ifisser 'ir-raHal ta' Luqa'. Dan ir-raġel aktarx kien l-ewwel sid ta' razzett fl-inhawi. Dan ir-raġunament huwa konsistenti ma' l-ismijiet ta' rħula ohra Maltin, li ħafna minnhom m'għadhomx jeżistu, fosthom: Hal Dwin, Hal Arrig, Hal Ġwann, Hal Lew, u Hal Niklus.

Fil-bidu **Hal Luqa** kien qisu maqsum fi tnejn: il-parti ta' fejn illum hemm il-Knisja ta' Sant'Andrija u n-naħa ta' **Wied il-Knejjes** (q.v.), iżda żgur li wara s-seklu XIV dawn iż-żewġ xaqlibiet kienu digà meqjusa bħala entità waħda [Micallef, p. 2]. Għal żmien twil ir-rahal kien jagħmel parti mill-parrocċa ta' Birmiftuħ sakemm inqata' għalih fl-1634.

Hal Saflieni [Wettinger, p. 287-88]

casali sifilani – rħajjal qrib Hal Luqa li jissemma għall-ewwel darba fil-Lista tad-Dejma ta' l-1419/20.

Saflieni tfisser 'ta' taħt'; għalhekk **Hal Saflieni** jfisser 'Ir-RaHal t'Isfel' f'kuntrast ma' **Hal Fuqani** (q.v.). Fl-inhawi ta' dan l-irħajjel kien hemm il-knisja originali ta' San Ġakbu.

Il-Hbejjel tal-Blejqtat [Wettinger, p. 304]

il chubeyl tal bileycath, galcula in contrata casalis luce – għalqa f'Hal Luqa msemija fl-atti notarili ta' Not. Consalvo Canchur (2/1/1517).

Hbejjel hu l-forma diminuttiva ta' *ħabel*. Ara wkoll **Il-Habel tal-Helu** (q.v.) u **Il-Blejqtat** (q.v.) għall-kliem *ħabel* u *blejqa*.

Tal-Herba [Wettinger, p. 310]

il chirbe, galcula in contrata gued il kineys – għalqa f'**Wied il-Knejjes** (q.v.), Hal Luqa, imsemija fl-atti notarili ta' Not. Consalvo Canchur (30/4/1523).

Herba aktarx tfisser dar imwaqqgħa jew

razzett abbandunat, imma tista' tirreferi wkoll għalxi rovini storiċi (jekk mhux pre-istoriċi).

Tal-Hmieri [Wettinger, p. 321]

tal himeri chusa in contrata ta gued JI chineys – għalqa f'**Wied il-Knejjes** (q.v.), Hal Luqa, imsemija fl-annali tal-Katidral ta' l-Imdina (6/4/1569).

Hmieri tista' tkun laqam aġġettivali mnissel minn *ħmar*, mod ieħor, jista' jkun li qed jirreferi għalartijiet b'ħamrija ħamra.

Tal-Kires (jew **Tal-Hires**) [Wettinger, p. 644]

tal chires, lencia terrae in contrata ta gued elchineies – ħabel art f'**Wied il-Knejjes** (q.v.), Hal Luqa, imsemija fl-atti notarili ta' Not. Giuseppe de Guevara (30/10/1545).

L-isem hu dubjuż; daqshekk ieħor it-tifsira.

Tal-Knejjes [Wettinger, p. 344-45]

tal kjneys casalis luca, contrata – distrett agrikolu f'Hal Luqa msemmi fl-atti notarili ta' Not. Consalvo Canchur (16/12/1522).

Probabbilment, diż-żona hi sinonima ma' **Wied il-Knejjes** (q.v.); jew almenu kienet tiffirma parti minnu.

Tal-Knisja ta' l-Imsaqqa [Wettinger, p. 345]

tal chnisie tal musachife, duae clausulae in contrata casalis luce – żewġ għelieqi f'Hal Luqa msemija fl-atti notarili ta' Not. Antonio Cassar (16/4/1554).

Ma nafux eżattament ħdejn liema knisja kienu. Biss aktarx li dil-knisja kienet qrib dolmen – it-tifsira tat-terminu *msaqqa*.

Tal-Latmija ta' l-Imdemmes [Wettinger, p. 349]

Jllatmia tal midemmes, clausura in contrata di Casal Luca – għalqa f'Hal Luqa msemija fl-atti notarili ta' Not. Benedetto Vassallo (2/1/1686?).

Latmija ġejja mill-Isqalli *latomia* li tfisser 'barriera, katakombi, ħabs sotterranju' [Wettinger]. Serracino-Inglott [Vol. V, p. 262] iżid li *latmija* tista' tkun ukoll hofra kbira jew ġiebjja fonda. *Imdemmes* (aktarx laqam tal-

familja) tfisser '(ikel) imsajjar bil-ħwawar fuq in-nar u mgħotti tajjeb biex ma jitlef xejn mill-fwieha tiegħu' [Serracino-Inglott, Vol. IX, p. 79]. Skond Micallef [p. 44] ir-raba' *Ta' Midemmes* kien f'tarf Triq iż-Żurrieq.

Tal-Merqad [Wettinger, p. 375]

talmercad, glaca in contrata casalis luca – għalqa f'Hal Luqa msemija fl-atti notarili ta' Not. Consalvo Canchur (1/8/1525).

Merqad hi kelma oħra għal*marqad* li tfisser 'dormitorju', prinċipalment 'post magħluq fejn il-bhejjem jidhlu jorqdu' [Serracino-Inglott, Vol. VI, p. 57].

Il-Misraħ [Wettinger, p. 388]

misirah, spacium – pjazza f'Hal Luqa msemija fl-atti notarili ta' Not. Jacobo Sabbara (22/11/1499).

Misraħ propjament hu 'wesgħa art għall-wita iżda mhux maħduma, b'Hal xgħajra, fejn johorġu jistrieħu n-nies tar-raHal u jirgħaw il-bhejjem (dik li l-Ingliżi jsejħu *village green*); aktar tard ha s-sens ta' 'wesgħa art fil-beraħ qrib il-knisja tar-raħal' [Serracino-Inglott, Vol. VI, p. 164]. L-imsieraħ (illum San ĠWann) ha ismu mill-plural tal-kelma.

Tal-Qirew [Wettinger, p. 441]

talkjreu, contrata – medda art agrikola f'Hal Luqa msemija fl-atti notarili ta' Not. Consalvo Canchur (28/7/1507).

Qirew hija l-ikla li tingħata lill-haddiema bħala premju wara li jkun temmew ix-xogħol assenjat. Serracino-Inglott [Vol. VII, p. 235] jgħid li *qirew* jista' jkun ukoll rigal ta' kull xorta, ngħidu aħna somma flus, mogħti fl-istess okkażjoni. Aktarx li dan kien il-laqam tal-familja. Ara wkoll **Il-Qirew Fuqani** (q.v.) u **Il-Qirewwiet** (q.v.).

Il-Qirew il-Fuqani [Wettinger, p. 442]

ilkjreu il fucani, galca – għalqa probabbilment f'**Tal-Qirew** (q.v.), Hal Luqa, imsemija fl-atti notarili ta' Not. Consalvo Canchur (9/4/1524).

Fuqani tfisser 'ta' fuq', antonimu ta' *saffieni*

li tfisser 't'isfel'. Ara wkoll **Il-Qirewwiet** (q.v.) u **Hal Saffieni** (q.v.).

Il-Qirewwiet [Wettinger, p. 442]

kreuet, terri – żewġ għelieqi żgħar f'**Tal-Qirew** (q.v.), Hal Luqa, imsemija fl-annali tal-Katidral ta' l-Imdina (16/10/1482).

Qirewwiet hija l-plural ta' *qirew*. Ara wkoll **Il-Qirew Fuqani** (q.v.) għat-tifsira tal-kelma.

Il-Qsajjem ta' Bunixeb [Wettinger, p. 448-49]

el Chisaiem ta Bunoxeb, terre del vescovo in contrata casalis luce – medda art agrikola, propjetà ta' l-Isqof, imsemija fl-atti notarili ta' Not. Giovanni Debono (22/6/1593).

Qsajjem hija d-dimunitiv ta' *qasam* li jfisser 'medda aktarx kbira li tkun ta' sid wiehed' jew 'terretorju mogħti bħala fewdu lil xi hadd' [Serracino-Inglott, Vol. VII, p. 203]. Ara wkoll **Ta' Bunixeb** (q.v.).

Tal-Qtates [Wettinger, p. 450]

tal catatis, clausura in contrata casalis luca – għalqa f'Hal Luqa msemija fl-atti notarili ta' Not. Consalvo Canchur (10/1/1515).

Tal-Qtates seta' kien il-laqam tal-familja jew forma korrotta (b'daqsejn tiġbid) tal-kunjom kompost **Gatt Inguanes** [Wettinger] żgur li l-kunjom **Gatt** kien preżenti f'Hal Luqa fl-aħħar snin ta' qabel il-wasla ta' l-Ordni [Micallef, p. 6]. Bl-istess isem kien hemm għalqa fil-Marsa. Ara wkoll **Il-Bur tal-Qtates** (q.v.).

Ta' Rehi (?) [Wettinger, p. 643]

ta rehi, clausura in contrata casalis luce – għalqa f'Hal Luqa msemija fl-atti notarili ta' Not. Gerolamo Cumbo, 1538 (10/4/1538). It-tifsira ta' dan l-isem mhijjex magħrufa.

Ta' Rożella [Wettinger, p. 478]

ta ruxella, territorium in casali luca – medda art agrikola f'Hal Luqa msemija fl-atti notarili ta' Not. Consalvo Canchur (10/1/1515).

Kaž rari ta' propjetà b'nomenklatura

femminili; madankollu, is-sid seta' kien raġel b'dal-laqam minhabba isem ommu jew martu.

Rqajja' l-Gharam ta' Kastillana [Wettinger, p. 480]

ricaya ilhareem ta castillane, tres clausurae in contrata casalis – tliet għelieqi msemija fl-atti notarili ta' Not. Consalvo Canchur (10/1/1515).

Rqajja' hi l-plural ta' *roqgħa* li f'dal-kuntest tfisser 'biċċa raba' li tagħmel parti minn għalqa akbar, iżda li tidher maqtugħa għaliha jew tkun maħduma minn sid differenti' [Serracino-Inglott, Vol. VII, p. 384]. *Għaram* hi l-plural ta' *għarma* li proprjament tfisser 'munzell, borġ', iżda b'estensjoni tista' tfisser ukoll 'għaqba, tumbata, għolja ċkejna' [Serracino-Inglott, Vol. III, p. 188]. *Kastillana* kien il-laqam jew il-kunjom (illum estint) ta' sid dawn l-għelieqi.

San Ġakbu ta' Bieb il-Ġnien [Wettinger, p. 492]

ta santo Jacobu ta beb il gnien, terre in contrata ta bir ittauil – art agrikola f'**Ta' Bir It-Twil** fl-inħawi ta' Hal Luqa msemija fl-annali tal-Katidral ta' l-Imdina (13/11/1586).

Il-knisja oriġinali ta' San Ġakbu nbriet għal ħabta ta' l-1550 iżda ma kinetx fl-istess post fejn tinsab illum (fit-triq li tagħti lejn Santa Luċija, fejn qabel kien hemm Hal Fuqani), iżda fl-inħawi ta' **Hal Saflieni** (q.v.). Aktarx li ġarrbet ħsarat kbar matul l-Assedju l-Kbir u għal żmien twil baqgħet mitluqa sakemm fl-1613, l-Isqof Gargallo pprofanaha. Reġgħet inbniet fl-1623 [Micallef, pp. 34, 99 – 100].

F'xi dokumenti medjevali, **Ta' Bir it-Twil** hu deskritt bħala distrett bejn l-Imqabba u l-Qrendi. Fl-1609 Giuliano Mallia daħħal l-annimali tiegħu bla permess f'għalqa **Ta' Bir it-Twil** imqabbla lil ċertu Matteolo [Micallef, p. 45]. *It-Twil* aktarx kien il-laqam tas-sid oriġinali, iżda jista' jkun ukoll l-isem proprju Għarbi **Tawil**, bl-istess tifsira fil-Malti. Ara wkoll **Ta' Bieb il-Ġnien** (q.v.).

Ta' San Ġiljan [Wettinger, p. 492]

ta San Gigan, clausura in contrata casalis luca – għalqa f'Hal Luqa msemija fl-atti notarili ta' Not. Consalvo Canchur (21/7/1500).

Fir-rapport tal-Viżta Pastoral ta' Dusina (1575) naqraw li maġenb il-knisja ewlenija ta' Sant'Andrija, kien hemm knisja ċkejna ddedikata lil San Ġiljan. Kellha għalqa msejha **Ta' San Ġiljan** li bir-renti tagħha kienet issir il-festa tal-qaddis b'vespri u quddiesa [Micallef, pp. 31, 82 – 83].

Ta' Sillani [Wettinger, p. 531]

ta silani, clausura in casalis luca – għalqa f'Hal Luqa msemija fl-atti notarili ta' Not. Consalvo Canchur (2/8/1533).

Sillani seta' kien l-isem proprju, il-kunjom (illum estint), jew il-laqam tas-sid oriġinali. Ma nafux xi jfisser.

Ta' Sinduwa [Wettinger, p. 532]

ta sindiuhe, clausura in contrata casalis luca – għalqa f'Hal Luqa msemija fl-atti notarili ta' Not. Consalvo Canchur (13/7/1528).

Ta' Sinduwa aktarx li kien il-laqam tal-familja. Sid l-għalqa seta' kellu x'jaqsam, b'xi mod, ma' Sind, li qabel kienet parti mill-Indja u li llum hija provinċja tal-Pakistan.

Ta' Taħt il-Ġnien [Wettinger, p. 545]

tahit yl ginen, galca in contrata casalis luca – għalqa f'Hal Luqa msemija fl-atti notarili ta' Not. Giorgio Buttigieg (21/2/1538).

Taħt il-Ġnien għadu magħruf sa żmienna, iżda ma nistgħux inkunu ċerti mija fil-mija li din l-għalqa kienet fl-istess lok ta' llum. Anġlu Tonna, stimatur tar-raba', meta mar jistma' l-għelieqi *Ta' Taħt il-Ġnien* fl-1665, stqarr li r-raba' kien ilu jorħos sa mill-1660. Tomna raba' tajba, fil-fatt, kienet iġġib biss mat-tmienja u tmenin skud [Micallef, p. 169]. Ara wkoll **Ta' Bieb il-Ġnien** (q.v.).

De la Vagna [Wettinger, p. 559]

di la Vagna, praebenda – prebenda tal-

Katidral, f'Birmituħ, f'tit 'il bogħod minn Hal Luqa, imsemmija fir-*Rollo de Mello* ta' l-1436.

Fl-1531, Nicola Bondin, sid ta' għalqa msejħa *la Vagna*, harrek u tella' lil Giulio Bondin l-qorti talli ma hallasx il-qbiela [Micallef, p. 90]. Ma nistgħux inkunu ċerti jekk din l-għalqa hijiex l-istess prebenda. Il-familja Vagna kienet prominenti hafna f'Malta fis-seklu XIV.

Wied il-Knejjes [Wettinger, p. 580]

gued ilkjneys, contrata casalis luca – distrett f'Hal Luqa msemmi fl-atti notarili ta' Not. Consalvo Canchur (13/6/1499).

L-ewwel komunita ta' rziezet fir-raħal faqqset appuntu f'Wied il-Knejjes. F'dawn l-inħawi maħ-ħmien inbnew tliet knejjes – ta' San Nikola u tat-Twelid tal-Madonna (li kienu jmissu ma' xulxin qrib għalqa msejħa *Ta' l-Andar*), kif ukoll ta' Santa Marija ta' l-Ibwar (li kienet fejn illum hemm iħ-ħimiterju ta' Wied il-Knejjes). F'tit 'il bogħod, fit-triq li taħti għal Hal Farruġ, imbagħad, kien hemm il-knisja ta' San Tumas. Kollha jissemmev fir-rapport tal-Viħta Pastoral ta' Dusina (1575). Dan malajr jispjega l-isem ta' dan id-distrett [Micallef, pp. 31, 33]. Ara wkoll **Tal-Knejjes** (q.v.)

Il-Wilġa [ta'] Bonanno [Wettinger, p. 594]

Jl huilge de bonanno, lencia de terra in contrata casalis luca – medda art agrikola

f'Hal Luqa msemmija fl-atti notarili ta' Not. Juliano Muscat (17/7/1538).

Bonanno hu kunjom antik iddokument f'Malta sa mis-seklu XIV. F'Hal Luqa, il-kunjom hu diġà rreġistrat fil-Lista tad-Dejma ta' l-1419/20. *Wilġa* hi 'biħħa raba' aktarx watja li dđur ma' wied' [Serracino-Inglott, Vol. IX, p. 9].

Micallef [p. 169] isemmi għalqa f'Hal Luqa magħrufa bħala l-**Wilġa**, attestata fl-1692.

Ta' Xuri [Wettinger, p. 624]

ta xuri, domus cum suo cortili et coquino in casali luca – dar b'biħħa u kċina f'Hal Luqa msemmija fl-atti notarili ta' Not. Consalvo Canchur (10/1/1515).

Xuri mħi xejn għajr forma korrotta ta' **Fiore**, aktarx isem jew kunjom sid id-dar [Wettinger]. Kien fl-ewwel nofs tas-seklu XVI li d-djar f'Hal Luqa bdew jinbnew tal-ġebel [Micallef, p. 9].

Referenzi

Micallef = Micallef, Joseph. *Hal Luqa: Niesha u Ġrajjietha*. Malta, 1975.

Serracino-Inglott = Serracino-Inglott, Erin. *Il-Miklem Malti* (9 volumi). Malta: Klabb Kotba Maltin, 1975 – 1989.

Wettinger = Wettinger, Godfrey. *Place-Names of the Maltese Islands, ca. 1300-1800*. Malta: PEG, 2000.

MARIO CASSAR

Green Pepper

Fresh Fruit, Vegetables and Salumeria

Fejn issibu frott, ħaxix frisk u Salumeria kif ukoll items għall-parties bħal pizza, pastizzi, sausage rolls eħħ.

Triq il-Ġdida, Luqa Tel: 21663883

By
Alfred
& Lourdes